

၁၁။ အဆောက်အအုံဆောက်လုပ်ခြင်းနဲ့ပတ်သက်ပြီး ပြစ်မှုပြစ်ဒဏ်တွေက ဘာတွေရှိပါသလဲ?

အဆောက်အအုံဆောက်လုပ်ခြင်း၊ ပြင်ဆင်တိုးချဲ့ခြင်း၊ ဖြိုဖျက်ခြင်း တို့ကို ကော်မတီရဲ့ ခွင့်ပြုချက်မရရှိဘဲဖြစ်စေ၊ ကော်မတီရဲ့ သတ်မှတ်ချက်တွေနဲ့ ညီညွတ်မှုမရှိဘဲဖြစ်စေ ဆောင်ရွက်ခဲ့ရင် ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

[ပြဋ္ဌာန်းချက်- ၁၆၅။(က)၊ ပြစ်မှုပြစ်ဒဏ်- ၁၉၂။]

အိမ်ခြံဝင်းယာယီကာရံခြင်း၊ အခိုင်အမာကာရံခြင်းတို့ကိုလည်း ကော်မတီရဲ့ ခွင့်ပြုချက်မရရှိဘဲဖြစ်စေ၊ ကော်မတီရဲ့ သတ်မှတ်ချက်တွေနဲ့ ညီညွတ်မှုမရှိဘဲဖြစ်စေ ဆောင်ရွက်တာကို တားမြစ်ထားပါတယ်။ တားမြစ်ချက်ကို မလိုက်နာရင် ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။ [ပြဋ္ဌာန်းချက်- ၁၆၅။(ခ)၊ ပြစ်မှုပြစ်ဒဏ်- ၁၉၂။]

ခွင့်ပြုထားတဲ့ အဆောက်အအုံပုံစံနဲ့ကွဲလွဲခြားနားတဲ့ အဆောက်အအုံဆောက်လုပ်ခြင်းမပြုဖို့လည်း တားမြစ်ထားပါတယ်။ တားမြစ်ချက်ကို ဖောက်ဖျက်ကျူးလွန်ရင် ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

[ပြဋ္ဌာန်းချက်- ၁၇၂၊ ပြစ်မှုပြစ်ဒဏ်- ၁၉၂။]

ဒီလို ခွင့်ပြုချက်နဲ့ညီညွတ်မှုမရှိဘဲ အဆောက်အအုံဆောက်လုပ်တာကို ရပ်ဆိုင်းစေခြင်း၊ ပြန်လည်ပြင်ဆင်စေခြင်း၊ ဖြိုဖျက်စေခြင်း၊ အစိုးရအဖွဲ့ရဲ့ အမိန့်နဲ့ ဖြိုဖျက်ခြင်းတို့ကို လိုက်နာဆောင်ရွက်စေဖို့ စည်းပင်သာယာရေးကော်မတီက ညွှန်ကြားနိုင်ပါတယ်။ လိုက်နာဆောင်ရွက်ခြင်းမရှိပါက ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။ [ပြဋ္ဌာန်းချက်- ၆၆။(က)၊ ပြစ်မှုပြစ်ဒဏ်- ၁၉၂။]

ကော်မတီရဲ့ခွင့်ပြုချက်မရရှိရင်၊ ခွင့်ပြုချက်ပါသတ်မှတ်ချက်များ၊ ထုတ်ပြန်ထားတဲ့ စည်းမျဉ်းစည်းကမ်းများနဲ့ ညီညွတ်ခြင်းမရှိရင် **ဝင်နိုင်ထွက်နိုင်တဲ့လမ်း လုံးဝမရှိတဲ့** မြေပေါ်မှာ အဆောက်အအုံတွေ ဆောက်လုပ်ခြင်းမပြုဖို့လည်း ဥပဒေက တားမြစ်ထားပါတယ်။ တားမြစ်ချက်ကို လိုက်နာဆောင်ရွက်ခြင်းမရှိပါက ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။ [ပြဋ္ဌာန်းချက်- ၁၆၄။(င)၊ ပြစ်မှုပြစ်ဒဏ်- ၁၉၂။]



ဒီလိုပုဒ်မ ၁၉၂ အရ အရေးယူအပြစ်ပေးခံရမယ့်အပြင် အရေးယူခံရပြီးနောက် ဥပဒေကို ဆက်လက်ချိုးဖောက်ကျူးလွန်နေမယ်ဆိုရင်တော့ ဆက်လက်ဖောက်ဖျက်ကျူးလွန်တဲ့နေ့များအတွက် ပုဒ်မ ၁၉၆ အရ တစ်နေ့လျှင် ငွေဒဏ်ကျပ်သုံးသောင်းနှုန်းနဲ့ ငွေဒဏ်ချမှတ်ခြင်း ခံရမှာ ဖြစ်ပါတယ်။

